

13. የማቴዎስ 28:19 ለመረዳት ከቀጥታ (ከቁም ንባብ) ባለፈ በዚህ ክፍል የተሰወረውን የክርስቶስ ዕውቀቱ ብርሃን (ትርጉሙን) ለማግኘት የመንግስተ ሰማያትን ምስጢር የማወቅ የመገለጥ ዕውቀት የተሰጠው ሰው መሆን ያስፈልጋል።

ይህ የታላቁ ተልዕኮ ክፍል ትልቅ የመንግስተ ሰማያትን ምስጢር ማወቅ የተካተተበት ነው። ማንም ሰው የቃሉን ፍቺ በቀላሉ እንደሚያገኘው ከገመተ ትልቅ ስህተት ነው። ፤ስለሆነም በዚህ ክፍል ለማስተዋል የሚያስቸግር ነገር እንዳለ መታወቅ አለበት። እንዲህ ተብሎ እንደተጻፈ በእነዚያ ዘንድ ለማስተዋል የሚያስቸግር ነገር አለ። ያልተማሩትና የማይጸኑትም ሰዎች ሌሎችን መጸሕፍት እንደሚገባቸው እነዚህን ደግሞ ለገዛ ጥፋታቸው ያጣምማሉ። 2ጴጥ 3:16 አንዳንዶች ከክርስቶስ ኢየሱስ ያልተማሩ እና ያልተገባቸው ወይም ያልተላኩ ሰዎች ሆነው ሳለ ፤በሌሎች የመጽሐፍ ቅዱስ መልዕክቶች (ጥቅሶች) የሰሩትን ተመሳሳይ ስህተት (ድፍረት) ላለማረም የጥመት መንገድ ይደግማሉ። በሌሎች ስህተት ተጠልፎ ላለመውደቅ የመንግስተ ሰማያትን ምስጢር የማወቅ የመገለጥ መንፈስ ከእግዚአብሔር የተሰጠው የልብ ዓይኖቹ የበሩለት ሰው የመሆን ብልህነት (ብልሃት) ይጠይቃልና የተጻፈው ቃል ምን እንደሆነ አውቀው ዘንድ ልቦናን ስጠኝ ብሎ ይለምን ዘንድ ይገባዋል።

የእግዚአብሔርን ምስጢር የሆነውን እርሱንም ክርስቶስን በዚህ የወንጌል ክፍል (በማቴ28:19) ውስጥ የያዘውን ትልቅ ስፍራ ለማወቅ እና በማስተዋል ወደሚገኝበት የመረዳት ባለጸግነት ለመድረስ ዋናው መፍቻ ቁልፉ ከተራ ንባብ ያለፈ ምስጢርን ሁሉ የሚገልጥ ዕውቀት ይሆናል ማለት ነው። ይህ ባልሆነበት እና የማቴዎስ 28: 19 የቃሉ ፍቺ ባልታወቀበት ሁኔታ የመዳን ዕውቀት እና የመንግስተ ሰማያት ምስጢር ማወቅ አይቻልም። ክርስቶስ ኢየሱስ ለተከታዮቹ አስቀድሞ ሲነግራቸው የነበረውን ትምህርት እና ቃል ስለ እርሱ እንጂ ስለሌላ እንዳልነበር እንዲያስተውሉ ያደረጋቸውና ሲተረጉሙላቸው እንደነበር በዚህም ክፍል የተቀበሉትን ዕውቀት ምን ይሆን ብሎ መመርመር ተገቢ ነው።

ክርስቶስ ኢየሱስ በስጋው ወራት ትልልቅ መልዕክቶችን አስተምሮአል ፤ የመጽሐፍ ዕውቀት መፍቻ በእጃቸው ያለ የሚመስል ትልልቅ ሰዎች ታዳሚዎቹ ቢሆኑም ስለምን እንደሚናገር ግራ ተጋብተው ታዩ ። ይህን ያስተዋሉ ከገሊላ ጀምረው የተከተሉ ደቀ መዛሙርቱም ቀርበው፡- ስለ ምን በምሳሌ ትነግራቸዋለህ? አሉት።እርሱም መልሶ እንዲህ አላቸው፡- ለእናንተ የመንግሥተ ሰማያትን ምስጢር ማወቅ ተሰጥቶአችኋል። ለእነርሱ ግን አልተሰጣቸውም። ላለው ይሰጠዋልና ይበዛለትማል፤ ከሌለው ግን ያው ያለው እንኳ ይወሰድበታል።ስለዚህ እያዩ ስለማያዩ እየሰሙም ስለማይሰሙ ስለማያስተውሉም በምሳሌ እነግራቸዋለሁ። በማለት መለሰላቸው ። ይህን ሐዋርያው ጳውሎስ እንዲህ ገልጾታል የክብር አባት የጌታችን የኢየሱስ ክርስቶስ አምላክ እርሱን በማወቅ የጥበብንና የመገለጥን መንፈስ እንዲሰጣችሁ እለምናለሁ። ኤፌ. 1:17-19 ተብሎ እንደተጻፈ አስቀድሞ ክርስቶስ ኢየሱስን በማወቅ ብርሃን ውስጥ ያለውን የጥበብ እና የመገለጥ መንፈስ በመቀበል ክፍሉን ልንረዳው ይገባል።

ሰው ሁሉ ይህን የመንግስተ ሰማያትን ምስጢር ሊያውቅ እና ሊረዳ የሚችልበት መንገድ ይህ ነው፡-

- በመጀመሪያ እውነትን ለማወቅ ያለው ቅንነት ፣ የአእምሮ ንጽህና፣ የጽድቅ መሻት እና ጥማት(ረሃብ) ነው
- ሁለተኛው ከእግዚአብሔር ከተላከ የእውነት ምስክር (ሰባኪ) የምስራቹን ቃል እያብራራ ሲነግረው ፣
- ሶስተኛው ደግሞ የመንግስተ ሰማያት ምስጢር ማወቂያ መንገድ ደግሞ ቅዱስ ቃሉ የተጻፈበትን መንፈስ መቀበል ነው

14. ለማቴዎስ 28:19 ትይዩ የሆነው የአዲስ ኪዳን ክፍል እና የተግባር አፈጻጸሙ የሐዋርያት ስራ 2:38 ነው። በሌላ አባባል በማቴዎስ 28:19 የተጻፈው ትዕዛዝ ሙሉ ሆኖ የታየው እና የተጀመረው በሐዋርያት ስራ 2:38 በተደረገው የአዲስ ኪዳን ቤተክርስቲያን የመጀመሪያ ቀን ወንጌል ተልዕኮ አፈጻጸም ጀመረ ላይ ነው።

የሐዋርያት ስራ 2:38 የመንግስተ ሰማያት መክፈቻዎች የተሰጡበት፣ የተገለጡበት፣ ሰዎች በምድር የተፈቱበት እና የታሰሩበት የመዳን ቃል ነው። የመጽሐፍ ቅዱስ አስተማሪዎች ለተለያዩ ክፍሎች ተመሳሳይ አቻ ትይዩ ጥቅሶችን ሲጠቁሙ ለማቴ. 28:19 ግን የሐዋርያት ስራ 2:38 እንደ ግርጌ ማስታወሻ (ማጣቀሻ) ያቀርባሉ። ይህም በትክክለኛው የመጽሐፍ ቅዱስ መረዳት የሐዋ. 2:38 የውኃ ጥምቀት የማቴዎስ ወንጌል 28:19 የተግባር ፍጻሜ መሆኑን ያስረዳል።

ለዚህ ማስረጃ እንዲሆንን ሌላኛውን በሐዋርያት ስራ ምዕራፍ 2 የተፈጸመው የማቴዎስ ወንጌል ክፍል እንመልከት በዚህ ክፍል ጌታ ኢየሱስ የገሃም ደጆች የማይችሏት ቤተክርስቲያን እንደሚሰራ ተናገረ “እኔም እልሃለሁ፤ አንተ ጴጥሮስ ነህ፤ በዚችም ዓለት ላይ ቤተ ክርስቲያኔን እሠራለሁ፤ የገሃንም ደጆችም አይችሉአትም። የመንግሥተ ሰማያትንም መክፈቻዎች እስጥሃለሁ፤ በምድር የምታስረው ሁሉ በሰማያት የታሰረ ይሆናል፤ በምድርም የምትፈታው ሁሉ በሰማያት የተፈታ ይሆናል።” ማቴ. 16:18-19 ይህ የማቴዎስ ወንጌል ትንቢታዊ ቃል በሐዋርያት ስራ ምዕራፍ 2 እንዲህ ተፈጸመ “ይህንም በሰሙ ጊዜ ልባቸው ተነካ፤ ጴጥሮስንና ሌሎችንም ሐዋርያት፡- ወንድሞች ሆይ፤ ምን እናድርግ? አሉአቸው። ጴጥሮስም፡- ንስሐ ግቡ፤ ኃጢአታችሁም ይሰረይ ዘንድ እያንዳንዳችሁ በኢየሱስ ክርስቶስ ስም ተጠመቁ፤ የመንፈስ ቅዱስንም ስጦታ ትቀበላላችሁ።” (ሐዋ 2:38)። ሁለቱም ክፍሎች እርስበእርስ ተደጋግፈው ይብራራሉ። ቤተክርስቲያን በተሰራችበት ቀን ለምን ጴጥሮስ ተናጋሪ ሆነ ለሚለው ጥያቄ የማቴዎስ 16:18 ምላሽ አለው። አንተ ጴጥሮስ ነህ የሚለው ቃል ከሐዋ 2:38 ጴጥሮስም ከሚለው ጋር ስናነጻጽረው ጀማሪው ሐዋርያ ሹመቱን በይፋ የጀመረበት እና ያበሰረበትን ትልቅ የቤተክርስቲያን መሰረት የተጣለበትን ቀን መሆኑን ያመለክተናል። ክርስቶስ መቼ ቤተክርስቲያኑን ስራ የሚለውን ደግሞ የሐዋርያት ስራ ምዕራፍ 2 በመንፈስ ቅዱስ የወረደበት የበዓለ ኃምሳው ቀን የቤተክርስቲያን ፤ልደት እንደሆነ ምላሽ ይሰጣል በተመሳሳይ የማቴዎስ 28:19 በአብ በወልድና በመንፈስ ቅዱስ ስም የማጥመቅ ትዕዛዝ በሐዋርያት ስራ 2:38 በጌታ ቢየሱስ ስም ለኃጢአት ስርየት በማጥመቅ ፍጻሜውን (አፈጻጸሙ ታየ) አገኘ እንላለን።

15. የስሞች ጥያቄ እና ክርክር የኃጢአት ስርየትን የሚያቃልል ፣ እውነትን የሚሸረሸር ነው። ይህም የጥንቷ ሐዋርያዊት ቤተክርስቲያን ከአይሁድ ያጋጠማት ተቃውሞና ተጋድሎ ነው።

ስለ ቃልና ስለ ስሞች ስለ ሕጋችሁም የምትከራከሩ ከሆነ ግን፤ ራሳችሁ ተጠንቀቁ... (But if it be a question of words and names,) የስሞች ጥያቄ ካላችሁ ለራሳችሁ ተጠንቀቁ በሚል የተጻፈ የጥንቃቄን መልዕክት በመተላለፍ ዛሬም የስሞች ጥያቄ በማንሳት በኢየሱስ ስም መጠመቅን መከልከል አዲስ ክስተት ሳይሆን ሐዋርያት በዘመናቸው ሲሟገቱ እና ሲከሰሱበት የነበረ ክርክር ነው።

ዛሬም በማቴዎስ 28:19 ላይ የስም ሶስትነት ይታየናል ከሚል ስሞች ጥያቄ እና ሙግት እየተነሳ ሶስት አካላት እንዳሉ ጭምር አመልካች ነው በሚል ከእግዚአብሔር አብ እኩያ እና ለሚስተካከሉ ለሌሎች አካላት መለኮታዊነት በማጋራት ፊተኛውን ትዕዛዝ የሚሰብር ድፍረት ምንጭ እየሆነ ይገኛል። ዛሬ ዛሬ ለጥምቀት ቀመር በድፍረት መቀየር ብቻ ሳይሆን መጽሀፍ ቅዱሳዊውን የስነመለኮት ትምህርት ለማዛነፍ የስሞችን ጥያቄ እና ሙግት መጠቀም እንደ ልማድ ሆኖአል።

በሌላ በኩል ደግሞ በስሞች ጥያቄ እና ክርክር እያመካኙ በሶስት ስሞች የማጥመቅ ምክንያት ሌላ ሰውር የሆነ ዓላማ እንዳለው የሚናገሩ እና የሚጽፉ አሉ። ይህም አንድን ሰው በሶስት ስሞች በማጥመቅ ወቅት ሰውዬውን ከእነዚህ መለኮታዊ አባላት ጋር የማስተሳሰብ እና የማስተባበር ስራ እግረመንገድ ይሰራል ይሉናል። በመቀጠልም በምልክት (በማማተብ) እና እነዚህን የማዕረግ ስሞች በተደጋጋሚ በአንደበት መጥራትን በመለማመድ አምልኮው ይዳብራል ይላሉ። ስለሆነም በማቴ 28:19 ላይ የተጻፈውን ጉልህ ቃል እና ትዕዛዝ በማቃለል በስም (በኢየሱስ ስም) መጠመቅን በማገድ እና በሶስቱም ስም በማጥመቅ አስቀድመን የተመለከትነውን ከእውነት መውደቅ እና መሳት ተጀመረ ዛሬ ይህ እንዳይቀጥል በስሙ የተጠራ ወገን ሆኖ ለመገኘት ይህን ቃሉን የመጠበቅ እና ከተጻፈው ያለማለፍ የሆነውን የእውነት ፍቅር መቀበል የእግዚአብሔርን እውነት በውሸት ላለመቀየር እጅግ መጠንቀቅ ያስፈልጋል።

16. አብ ወልድ እና መንፈስ ቅዱስ የመጠሪያ ስም (የተፀዎ) ስም Proper noun አይደለም በኢሳያስ 9:6 ላይ እንደተጻፉት የፈጣሪን ማንነት ገላጭ የሆነ ስም ነው። ስለሆነም እየተቆጠረ እና እንደመጠሪያ ስም የምንጠቀምበት አይደለም።

...ስሙም ድንቅ መካር፤ ኃያል አምላክ፤ የዘላለም አባት፤ የሰላም አለቃ ተብሎ ይጠራል። ተብሎ የተጻፈው ቃል ላይ በተለይም ተብሎ መጠራት (በስትሮንግ ነበር 7121) qara' kaw-raw' የቃሉ አውዳዊ ትርጉሙ መሰበክ፤ መታወጅ ፤ መታወቅ መሆኑን ያሳየናል ። ኢሳያስ በትንቢቱ እንደጻፈው ክርስቶስ የዘላለም አባት ኃያል አምላክ የሰላም አለቃ ድንቅ መካር ተደርጎ ታወቀ ታመነ ተሰበከ ታወጀ እንጂ አንድም ሰው እንደመጠሪያ ስም አልተገለገለበትም ይህም በማቴዎስ 28:19 የተጠቀሰውን አብ ወልድ እና መንፈስ ቅዱስን በተመሳሳይ እንድንመለከተው እንድረዳው የሚያግዝን ነው ። በኢሳ 9:6 ስሙም ተብሎ የተነገረለት ክርስቶስ በማንነቱ እንድናውቀው እንድናውጀው እንድንሰብከው እና እንድናምነው የተጻፈ ስም እንጂ ለመጠሪያነት አልተሰጠንም አላገለገለም ። ይህም የማቴ 28:19 ላይ አብ ወልድ እና መንፈስ ቅዱስ የተባለው ስም የመጠሪያ (የተፀዎ) ስም (Proper noun) እንዳልሆነ ነገርግን የክርስቶስ ኢየሱስ የማንነቱ ገላጭ መሆኑን ያመለክተናል።

በትንቢተ ኢሳያስ 9:6 እና በማቴዎስ 28:19 የተዘረዘሩት የማንነቱ ምግለጫዎች እንደ የተጻዎ ስም(የመጠሪያ) አገልግለው ቢሆን ኖሮ ወደ ሌላ ቋንቋ መተርጎም አያስፈልጋቸውም ነበር፤ ምክንያቱም መጠሪያን ስም መተርጎም የቋንቋ ስርአት አይደለም። ለምሳሌ አብርሃምን ፡-አባተ ብዝሃ ይሰሃቅን ፡-ሳቅበሳቅ ያእቆብን ፡-አታላይ ብለን እንደማንጠራው ሁሉ አብ በግዕዝ ወይም አባት በአማርኛ ወልድ በግእዝ ልጅ በአማርኛ መባሉ እና መተርጎም አይገባውም ነበር በግሪኩ ወይም ክርስቶስ መልእክቱን ባስተላለፈበት መነሻ ቋንቋ እንደተጻፈ ቃሉ መተላለፍ ነበረበት ። የመጠሪያ ስም ባለመሆኑ ግን እንደ ቃል (ለእወጃ ፣ለትምህርት ፣ለስብከት እና ለእምነት) ተተረጎመ።

ስለሆነም ድንቅ መካር ኃያል አምላክ የዘላለም አባት የሰላም አለቃ ኢየሱስ ነው ብለን እደተቀበልን እና እንዳመንበት ሁሉ ለማቴዎስ 28:19 አብ ወልድ መንፈስ ቅዱስ ኢየሱስ ነው ብለን ልንጠራው እና ልናምነው ይገባናል ማለት ነው። በተጨማሪም ልጆች ትወልዳለች፤ እርሱ ሕዝቡን ከኃጢአታቸው ያድናቸዋልና ስሙን ኢየሱስ ትለዋለህ። በማቴዎስ 1:21 በተከታዩ እነሆ፤ ድንግል ትፀንሳለች ልጅም ትወልዳለች፤ ስሙንም አማኑኤል ይሉታል የተባለው ይፈጸም ዘንድ ይህ ሁሉ ሆኖአል፤ ትርጓሜውም፡- እግዚአብሔር ከእኛ ጋር የሚል ነው። በማቴዎስ 1:23 በእነዚህ ተከታታይ ክፍሎች ላይ እንደምናስተውለው አንደኛው (ኢየሱስ) መጠሪያ (የተጻዎ ስም) ሌላኛው (አማኑኤል) እወጃ ወይም ስብከት እና የማንነቱ እውቀት ሆኖ ይታያል። ይህን ማስረጃ ስናቀርብ ማለት የፈለግነው ቁም ነገር ክርስቶስን በመጠሪያ ስም ደረጃ ማንም አማኑኤል ብሎ አልተጠቀመበትም ነገር ግን ማንነቱን አውቆ ክርስቶስን ኢየሱስ ብሎ ለመጥረት የታደለ በሙሉ ከኃጢአቱ እንደታጠበበት ይታወቃል።

አስቀድመን ባየናቸው ማስረጃዎች መሰረት የማቴዎስን የመጀመሪያ ምዕራፍ የጻፈው ሐዋርያ አማኑኤል ማንነቱ ስሙ ግን ኢየሱስ ነው ካለን ታዲያ ለመጨረሻው ክፍል ማለትም ለምዕራፍ 28:19 አብ ወልድ እና መንፈስ ቅዱስ ማንነቱ ነው ስሙ ግን ኢየሱስ ነው የሚል አውዳዊ ትርጉም እና መረዳት እንዳለው ለምን እንጠራጠራለን ። ለማቴ ዎስ 28:19 የተሰጠው ይህ ትክክለኛ ፍቺ ከራሱ ጸሀፊው ተወሰደ ከመሆኑም አንጻር በጣም አሳማኝ መከራከሪያ ወይም እውነታ ነው። ከዚህ የቀረበ አውዳዊ ትርጉም ከየትኛው የመጽሐፍ ቅዱስ ክፍል ማግኘት ይቻል ይሆን? ምክኒያቱም አማኑኤል ያለው ሐዋርያ ትርጓሜውን በመናገር መጠሪያ አለመሆኑን እያሳወቀ ስሙ ኢየሱስ ነው ካለን ፤ አብ ወልድና መንፈስ ቅዱስም ብሌ የጻፈልን ራሱ ስለሆነ እንዲሁ ስሙ ኢየሱስ ነው ማለቱ እርግጥ ነው።

አብ ወልድ እና መንፈስ ቅዱስ በማንነቱ እንድናውቀው እንድናውጀው እንድንሰብከው እና እንድናምነው የተጻፈ ስም እንጂ ለመጠሪያነት አልተሰጠንም አገልግልንም ፤ ይህን ሁሉ ከብር ማዕረግ እና ሙላት የያዘውን ስም ኢየሱስን ከስሞች ሁሉ በላይ አልቀን በመጥራት እንድንበታለን፤ እንፈወስበታለን፤ እንጠበቅበታለን እና መሰግናለን አሜን።

17. የማቴዎስ 28 :19 የአንድ ማንነት የተለያዩ የመገለጥ ጎዳናዎችን አመልካች እንጂ መድብለ አካላት አይሆኑም አንድ ማንነት በሶስት የተለያዩ ስሞች ስለታወቀ አይከፋፈልም አይለያይምም

በመጥቀስ አብ ወልድ እና መንፈስ ቅዱስ ሶስት ስሞች ይታያናል ይህም በአንድነት ሶስትነት ለሚያስተምረው ስላሴ ትምህርት ማስረጃችን ነው ለሚሉቱ ወገኖቻችን ምላሽ ይሆን ዘንድ ይህ አይነቱ ትንተና ተገቢ አለመሆኑን ለማሳየት በሶስት ስሞች የሚጠራ አንድ ግለሰብን ከመፅሐፍ ቅዱስ እናሳይ የሐዋርያት ሥራ 1:23፤ የተጠቀሰው አንድ ሰው የያዘውን ሶስት ስሞች አንድ ኢዮስጦስም የሚሉትን ሁለት በርስዎን የተባለውን ሦስት ዮሴፍንና ማትያስን ሁለቱን አቆሙ። ይህን ሰው በሶስት ስሞች ኢዮስጦስ በርስዎን እና ዮሴፍ መባሉ አንድም ሶስትም ያደርገው ይሆን? አይሆንም አንድ ነጠላ የሆነ ሰው ብዙ ስም ስላለው ብዙ ሊሆን አይችልም ። እንዲሁም አንድ ብቸኛ እግዚአብሔር በተለያዩ ጎዳና እና መንገድ ሲገለጥ

ባህሪውን ገላጭ የሆነው ስሙ እና መጠሪያው እርሱን በአካል አያበዛውም፡፡ ወንጌል በሚሰበክበት ስፍራ ሁሉ የኃጢአት ስርየት (ማዳኑ) የሚመጣበት መለኮታዊ መጠሪያ ስሙ የሙላቱ ሁሉ ገልጭ ነውና ለእግዚአብሔር ያለውን ሁሉ ለማግኘት ልንጠቀምበት ይገባናል፡፡

ጠላት ዲያቢሎስ እና ሰራዊቱ የሚያሸንፉቸው ስም ማን እንደሆነ ጠንቅቀው ያውቃሉ፡፡ የስሙን ወገን (በኢየሱስ ስም የተጠራውን ህዝብ) እና በምን ዓይነት የእምነት መረዳት መጠራት እንዳለበት ጠንቅቀው ያውቃሉና ስሙን ከስሙ ጉዳትና ስልጣኑ በማይጠራው ላይ ወይም ሊጠራ የሚሞክረው ላይ ጥያቄ ያነሳሉ፡፡ ጥያቄው አንተ ማን ነህ? የሚል ነው ምክንያቱም አስቀድመው ስሙ በአማኙ ህይወትህ ላይ ያመጣውን ጉልህ ልዩነት ማየት ይፈልጋሉ፡፡ የኢየሱስ ስም የሰውን ማንነት (ፍጥረትን) ይቀይራል ስፍራህን ይቀይራል በከፍታ ያውም በሰማያዊ ስፍራ ላሉ ሁሉ በድልነሽነት እያዞረ ያሳይሃልና የስሙን ወገን ጠላት ያውቀዋል ይህን ክብርና መተዋወቅን በስሙ ስልጣን ያልተቀበለ ያልተሟላ እምነት እንዳለው ተቆጥሮ በጠላት ፊት የሚያቆመውን ድፍረት ያጣል፤ ለጠላት በኃይልና በስልጣኑ የሚያውቀው ስም የኢየሱስ ብቻ ነው፡፡

ጠላት ጠሪው ሰው በስሙ ላይ ያለውን ፍጹም እምነት የስሙን ትምህርት (ዶክትሪን) ያጣራል፤ ይለካል ይመዝናል ከቃሉ ጋር ባልተስማማ የሰው ልምምድ ስሙን የሚጠራውን ሊሳለቅበት ይጀምራል፡፡ ስሙን በከንቱ የሚጠራ ከቶም ከበደሉ ያልነጻውን ህይወት (ሰው) ለይቶ ጠላት ዲያቢሎስ አንተ ማን ነህ? ይህን ስም ለመጥራት እንዴት የሞከርክ! በሚል ንቀት ሊሳለቅበት ይጀምራል፤ ይበረታታልም አሊያም በጥልቅ የዲያቢሎስ አሰራር ወጥመድ ይወድቅና በተኮረጀ መንገድ ሌላ ክርስቶስን የሚጠራ ሆኖ ይታያል፡፡ አልፎም በሚያስቱ በመናፍስት ወጥመድ በወደቀ ግን ዐይኖቹ በተከፈቱ ሰው ተመስሎ እንደ በልአም ስለ ደሞዝ ያገለግላል፡፡ ይህም ልምምድ እንደ ፈቃዱ ያልሆነ የስሙ ልምምድ ነው የጠላትም የማሳት ጥበብ ስለሆነ ከዋናው ነገር (ከመዳን) ነጥሎ በተፈጠረ ነገር (material) ላይ ትኩረት በማድረጉ ብዙዎችን ያረክሳል፡፡ እነዚህ ክፍሎች አስረጅኖቻቸው ፡፡

የማቴዎስ ወንጌል 8:29፤ እነሆም፡- ኢየሱስ ሆይ፡ የእግዚአብሔር ልጅ፡ ከአንተ ጋር ምን አለን? ጊዜው ሳይደርስ ልትሣቅየን ወደዚህ መጣህን? እያሉ ጮኹ፡፡ የሐዋርያት ሥራ 19 :3፤ አጋንንትንም እያወጡ ይዞሩ ከነበሩት አይሁድ አንዳንዶች፡- ጳውሎስ በሚሰበከው በኢየሱስ እናምላችኋለን፡፡ እያሉ ከፋዎች መናፍስት ባሉባቸው ላይ የጌታን የኢየሱስን ስም ይጠሩባቸው ዘንድ ሞከሩ፡፡ የማቴዎስ ወንጌል 7 :-21፤ በሰማያት ያለውን የአባቴን ፈቃድ የሚያደርግ እንጂ፡ ጌታ ሆይ፡ ጌታ ሆይ፡ የሚለኝ ሁሉ መንግሥተ ሰማያት የሚገባ አይደለም፡፡ የማቴዎስ ወንጌል 7:22፤ በዚያ ቀን ብዙዎች፡- ጌታ ሆይ፡ ጌታ ሆይ፡ በስምህ ትንቢት አልተናገርንምን፡ በስምህስ አጋንንትን አላወጣንምን፡ በስምህስ ብዙ ተአምራትን አላደረግንምን? ይሉኛል፡፡

18. የማቴዎስ 28:19 መለኮታዊ ተልዕኮ ነው ማንኛውም መንፈሳው ተልዕኮ ወይም ስራ በኢየሱስ ስም ይከናወናል፡፡

የኢየሱስ ስም መለኮታዊ ተልእኮ የሚፈፀምበት መሳሪያ ነው፡- ይህን ተልእኮ ለመቀበል እና ለመወከል የመለኮት ባህሪ ተካፋይ በእርሱ በክርስቶስ ሙሉ የተሞላ ከፍ ባለው የመረዳት ብልፅግና ስሙ ሊጠራ የሚችል የተዋጀ ሊሆን ይገባል፡፡ ማንኛውም ዐይነት እስራትና መርገም የደዌ ስቃይ በሰዎች ልጆች ላይ የተጫነ ቀንበር እንዲሰበር በስልጣን በጸጋ (በቅብዕት) እና በእምነት ቃል በሚነገር ትእዛዝ ፈጣን ሙሉ ነፃነት የሚታወጅበት ነው፡፡ ይህ ቅዱሳን በክብር የሚመኩበት በጠላት እና በአስራሩ ላይ በቀል እና ፍርድ የሚፈፅሙበት በአፍ እና ጉሮሮቸው የተቀመጠ የስሙ ሠይፍ ነው፡፡

ጥምቀት ትልቁ የመለኮታዊ ተልዕኮ የሆነው አንዱ ክፍል ነው፡ በዚህ ሰዎች ለዘላለም ህይወት የሚዘጋጁበት ዳግም ተወልደው ልጅነትን የሚቀበሉበት የኃጢአት ስርየት እና ትንሳኤ በሚታወጁበት ትልቅ ተልዕኮ የሚሰራው የሚቀድሰው እና የሚያድነው ታላቅ ስም ተዘንግቶ ከሆነ እንዳልተሰራ ይቆጠራልና የኢየሱስን ስሙን ያልያዘ እንቅስቃሴ ትርጉም የለውም

19. በማቴዎስ 28:19 ላይ የስሙ ስንመለከት (ቲዮሎጂ) መገለጥ አስፈላጊነት የተንጸባረቀበት ጥቅል ሆኖ የቀረበ ጥልቅ መጽሐፍ ቅዱሳዊ ትንተና የሚያስፈልገው መልእክትን ያዘለነው፡፡

የእምላክ (የመለኮት) ስም ማለት የኢየሱስ ስም ነው፡፡ ኢየሱስ የአባት የልጅ እና የመንፈስ ቅዱስ ስም ነው እግዚአብሔር በስጋ ተገለጠ ከሚለው እውነት ጋር አብሮ የተገለጠ ስም አለ ፡፡ ይህ ስም የአብ ነው እግዚአብሔር አብ በስጋ የመጣበት መንገድ ወይም ልጁ የመለኮትን ስም ወርሶታል ዕብ 1:3 ስለዚህም ክርስቶስ ኢየሱስ ተብሎ መድኃኒት ሆነን ስዚህም ነው በራዕዩ ዮሐንስ ላይ የእምላኬን ስምና (የአብ ስም) ...፤ ማለት... አዲሱንም ስሜን (ኢየሱስን) በእርሱ ላይ እጽፋለሁ፡፡” (ራዕይ 3:12)፡ በሚል ግሩም ማስረጃ የተጻፈው፡ የራዕይ ዮሐንስ ተናጋሪ ኢየሱስ መሆኑ ከታወቀ አዲሱ ስሜ ኢየሱስ የእምላኬ (የአብ) ስም ነው ብሎናል ማለት ነው፡፡ ይህም ኢየሱስ አብ እና የወልድ ስም ኢየሱስ መሆኑን የተረዳንበት ጽኑ መሰረታችን ነው ሌላኛው የዮሐንስ ራዕይ ክፍል ራዕይ 14:1 ደግሞ ኢየሱስ የአብ እና የወልድ ስም እንደሆነ እንዲህ ያጸናልናል...ስሙና የአባቱ ስም

በግምባራቸው የተጻፈላቸው በማለት ከምድር የተዋጁ ቅዱሳን ግንባር ላይ አንድ ስም ብቻ እንደተጻፈ ይህም ስም የአብ እና የወልድ ስም እንደሆነ በመናገር የእውነትን ትምህርት እርግጠኝነት ያሳያል።

መጽሐፍ ቅዱሳዊው የሰሙ ስነመለኮት እውቀት የአዲስ ኪዳን አንድ አዳኝ ስም ኢየሱስ የመጨረሻው የእግዚአብሔር መገለጥ እንደሆነ ከዚህም በፊት በጥላው ዘመን ቅዱሳን መላዕክት ከተጠቀሙበት የእግዚአብሔር መታወቂያ ስም ሁሉ የሚበልጥ መለኮት የተገለጠበትን ሰውነት (ልጅነት) መጠሪያ እንዲሆን ያወረሰው ነው ይለናል። ዕብ 1:4 ስለዚህም ነው ክርስቶስ ሲናገር፡-“እኔ በአባቴ ስም መጥቻለሁ አልተቀበላችሁኝም፤ ሌላው በራሱ ስም ቢመጣ እርሱን ትቀበሉታላችሁ።” (ዮሐ. 5:43) ያለው ። በእርግጥ ክርስቶስ ሌላው (ሁለተኛ) የመለኮት አባል እና አካል ቢሆን ኖሮ ከአብ ተለይቶ ለመታወቅ የራሱ የሆነ መጠሪያ ሊኖረው ይገባ ነበር ነገር ግን ክርስቶስ እግዚአብሔር አብ (መለኮት) በስጋ መገለጥ ስለሆነ ራሱ እግዚአብሔር በሚታይ መልኩ እንደመጣ እርግጥ ስለሆነ እንደ ሌላ አካል ሁለተኛ ስም ይዞ መገኘት አያስፈልገውምና የመለኮትን ስም ይዞ መጣ በዚህም ምክኒያት ኢየሱስ የሚባለውን ታላቁን እና ከስሞች ሁሉ በላይ የሆነውን ስም በመለኮታዊ ጥሪ ተካፋይ ለሆኑቱ ደቀመዛሙርት ብቻ ገለጠላቸው እንዲህ እንደሚል “ከዓለም ለሰጠኸኝ ሰዎች ስምህን ገለጥሁላቸው።” (ዮሐ 17:6)። ዛሬም ይህ የመገለጥ ብርሃን ያረፈበት ሕይወት ማስረጃው የሰሙን የመገለጥ ዕውቀት ማግኘት ነው። በተመሳሳይ ሊታዩ የሚገባቸው የመጽሐፍ ቅዱስ ክፍሎች በአዲስ ኪዳን ቤተክርስቲያን በአማራጭነት የሚያገለግሉ ሌላ ስም ወይም ስሞች እንዳልተሰጡ ማስረጃዎች ናቸው። “ልጅም ትወልዳለች፤ እርሱ ሕዝቡን ከኃጢአታቸው ያድናቸዋልና ስሙን ኢየሱስ ትለዋለህ።” (ማቴ. 1:21) ስለመንፈስ ቅዱስም “አብ በሰሜ የሚልከው ግን መንፈስ ቅዱስ የሆነው አጽናኝ እርሱ ሁሉን ያስተምራችኋል እኔም የነገርኋችሁን ሁሉ ያሳስባችኋል።” (ዮሐ. 14:26)። በማለት ኢየሱስ በሚል ስም የሚመጣ የሚሰራ ኃይል እንደሆነ ያመለክተናል ስለዚህም እግዚአብሔርን እናምናለን እናመልካለን የሚሉ ራሳቸውን ከሚመረምሩበት መንገድ አንዱ በውስጣቸው እውነተኛው ቅዱስ መንፈስ ካለ ወይም ከኖረ በሌላ አገላለጽ ኢየሱስ የተባለው መንፈስ ቅዱስ በውስጣቸው አለ ማለት እንደሆነ ማመን እና ማወቅ አለባቸው ። “በሃይማኖት ብትኖሩ ራሳችሁን መርምሩ፤ ራሳችሁን ፈትኑ፤ ወይስ ምናልባት የማትበቁ ባትሆኑ፤ ኢየሱስ ክርስቶስ በእናንተ ውስጥ እንዳለ ስለ እናንተ አታውቁም?” (2ኛ ቆሮ. 13:5)።

20. የማቴዎስ 28:19-20 ትክክለኛ ፍቺ በበዓለ ሃምሳ ቀን በወረደው መንፈስ ቅዱስ ምሪት ተገለጠ

በዓለ ሃምሳ የተባለው ቀን የመንፈስ ቅዱስ ምሪት የታየበት ወይም በመንፈስ በመነዳት ወደ እውነት ሁሉ የደረሱበት ቀን ነው። አስቀድሞ ጌታችን ኢየሱስ እንደተናገረው “የምነግራችሁ ገና ብዙ አለኝ፤ ነገር ግን አሁን ልትሸከሙት አትችሉም። ግን እርሱ የእውነት መንፈስ በመጣ ጊዜ ወደ እውነት ሁሉ ይመራችኋል፤ የሚሰማውን ሁሉ ይናገራል እንጂ ከራሱ አይነግርምና፤ የሚመጣውንም ይነግራችኋል። እርሱ ያከብረኛል፤ ለእኔ ካለኝ ወስዶ ይነግራችኋልና። ለአብ ያለው ሁሉ የእኔ ነው፤ ስለዚህ፡- ለእኔ ካለኝ ወስዶ ይነግራችኋል አልሁ።” (ዮሐ. 16:11-15)። የመንፈስ ቅዱስ መውረድ ዋናው ምክንያት ወደ እውነት ሁሉ ሕዝቡን መምራትና የክርስቶስን ትዕዛዛት ወይም በስጋ ሊሸከሙት ያልቻሉትን ትልልቅ ጥልቅ የሆኑ ምስጢራት የሚገልጥ እና የሚተነትን መንፈስ ቅዱስ ስለሆነ ፍጹም መለኮታዊ ሊያስብል የሚችለውን የአዲስ ኪዳን መዳን ዕውቀት በዚህ በከበረው ስጦታ ውስጥ ተጠቅልሎ ለሰው ልጆች ሁሉ እንዲታወቅ ሆነ።

21. በማቴዎስ 28:19 እንግዲህ ሂዱ የሚለው ተልዕኮ የመጀመሪያዎቹ ሐዋርያት ይህን ተልዕኮ ለመፈፀም ቀዳሚ እንደሆኑና ምሳሌነታቸውን ልንከተለው እንደሚገባን ያመለክተናል።

ስለዚህ ከሰማነው ነገር ምናልባት እንዳንወሰድ፤ ለእርሱ አብልጠን ልንጠነቀቅ ያስፈልገናል። በማለት ሐዋርያት ከጌታ ለሰሙት ትዕዛዝ ምን ያህል እንደሚጠነቀቁ ያሳየናል። በመቀጠልም “በመላእክት የተነገረው ቃል ጽኑ ከሆነ፤ መተላለፍና አለመታዘዝም ሁሉ የጽድቅን ብድራት ከተቀበለ፤ እኛስ እንዲህ ያለውን ታላቅ መዳን ቸል ብንለው፤ እንዴት እናመልጣለን?” (ዕብ. 2:3)። በማለት በሲና ተራራ በመላዕክት መካከለኝነት የተሰጠው ትዕዛዝ አለመከበሩ ምንኛ ዋጋ እንዳስከፈለ በመጥቀስ በገሊላ ተራራ፤ በደብረዘይት ተራራ እና በሌሎቹ ስፍራዎች ተገልጦ ጌታ የሰጠውን ትዕዛዝ አለመፈጸም ወይም ቸል ማለት ማምለጫ የሌለው ፍርድ እንደሆነ የሚያውቁ ሐዋርያት እንደ ነበሩ መረዳት ይቻላል። “ይህ በጌታ በመጀመሪያ የተነገረ ነበርና፤ የሰሙትም ለእኛ አጸኑት፤ እግዚአብሔርም እርሱ ራሱ እንደ ፈቀደ በምልክትና በድንቅ ነገር በልዩ ልዩ ተአምራትም፤ መንፈስ ቅዱስንም በማደል አብሮ መሰከረለት።” (ዕብ. 2:1-4)። ስለዚህም ሐዋርያቱ በጌታ የተነገረውን ታላቁን ተልዕኮ በሐዋርያት ስራ 2:38 መሰረት ለመፈጸማቸው የእግዚአብሔር ምስክር እንዳላቸው ያረጋግጥናል።

22. የማቴዎስ 28:19ን በተሳሳተ መንገድ የተረዱ ሰዎች በቤተክርስቲያን ታሪክ ብቅ ያሉትና አዲሱን በ3 ስሞች የማጥመቅ ቀመር ማስተዋወቅ የጀመሩበት ዘመን እንደሚያመለክተው ብዙ የስነመለኮት ስህተቶችን እና ኑፋቄ ጭምር የታዩባቸው ዘመናት ነበሩ ይህም አሁን የሚታየውን የማቴዎስ 28:19 የተሳሳተ መረዳትን ለመያዛቸው ምክኒያት ሆነ።

የክርስቶስ ሐዋርያት ካለፉ በኋላ ብዙ የስህተት ትምህርቶች ወደ ቤተክርስቲያን መግባት በጀመሩበት ወቅት እንደሆነ የዓለምም የቤተክርስቲያንም ታሪክ ምስክር ነው። በሶስት ስሞች ማጥመቅ የተጀመረው በ150 ዓ.ም ጁስቲን የተባለው ሰው አምላክን ከአንድ በላይ ነው የሚለውን ሃሳብ ማራመድ እንዲረዳው በሶስት ስሞች ማጥመቅ ሲጀምር ነው። በማንኛውም የታሪክ መዛግብት ጥንታዊው እና መጽሐፍ ቅዱሳዊው የጥምቀት ቀመር በሐዋርያት ስራ ምዕራፍ 2 :38 ላይ እንደተጻፈው ብቻ እንደነበር ብዙ ማስረጃዎችን ማቅረብ ይቻላል። ስለዚህም ማቴዎስ 28:19 ስለሶስት አካላት ስነመለኮት ትምህርት ማስረጃ እንዲሆን በሚል ለመከራከሪያ የቀረበ በሂደትም የጥምቀት ቀመር እንዲሆን እንደ አዲስ የተዋወቀ ትምህርት ሆነ። ይህም የአምላክን ማንነት ከማብዛት አሳቤ በመነጨ የተሳሳተ ትምህርት ምክንያት ወደ ትግበራ የገባ በመሆኑ ራሱ ትልቅ ጥያቄ ጭሮ የሚያልፍ ነው።

23. በአብ በወልድ እና በመንፈስ ቅዱስ በሚል ሶስት ስም እየተጠራ የተጠመቀ ሰው ያጠመቀ ሐዋርያ ወይም ሌላ ደቀመዝሙር በመፅሐፍ ቅዱስ ውስጥ ፈፅሞ አይገኝም።

“ለእናንተ ደግሞ አሳልፌ የሰጠሁትን እኔ ከጌታ ተቀብያለሁና፤” (1ኛ ቆሮ. 11 :23)። ሐዋርያቱ ከጌታ የተቀበሉትን እኛም እንከተለው ዘንድ አሳልፈው ለእኛ ያስረከቡበት መረካከቢያ ያስፈልገናል። ስለዚህም ይህን የማቴ. 28:19 ዛሬ በስላሴ አማኞች እና አስተማሪዎቻቸው እንደሚፈጽሙት ያለ ሁኔታ ማስረጃ ያቀርቡ ዘንድ እንጠይቃቸዋለን። በስላሴ ቀመር የተጠመቀ አንድ ተጠማቂ እና ያጠመቀ አጥማቂ ከመጽሐፍ ቅዱስ ማሳየት አይቻልም። ከዚህም የተነሳ በብዙ ማስረጃ የተደገፍነውን ሐዋርያቱ ከጌታ የተቀበሉትን ከቤተክርስቲያን ውልደት (ከበአለ ሃምሳ) ቀን ጀምሮ ሲፈጸም የኖረውን የመጽሐፍ ቅዱስ የአዲስ ኪዳን ጥምቀት ብዙ ሺ ተጠማቂዎች እና በኢየሱስ ስም የማጥመቅ ስልጣን የተሰጣቸው አገልጋዮች ከሐዋርያቱ ጀምሮ እስከ ተከታዮቻቸው ከመጽሐፍ ቅዱስ አስረጂ አድርገን እናቀርባለን። (ሐዋ. 2:38፣ 8:16፣ 10:48፣ 19:5፣ 22:16)።

24. የአዲስ ኪዳን ቤተክርስቲያን የመጀመሪያ መሪ እና የመንግስተ ሰማይ መክፈቻ የተሰጠው ሐዋርያው ጴጥሮስ በተሳተፈባቸው ሁለት ስፍራዎች (ሐዋ. 2 እና ሐዋ. 10 ላይ እንዲጠመቁ ያዘዘው በኢየሱስ ስም ነበር።

ብዙ ጊዜ “የኢየሱስን እንስማ ወይስ የሐዋርያው ጴጥሮስን?” ብለው ሰዎች በተደጋጋሚ የሚያነሱት ጥያቄ ኢየሱስ ራሱ በሉቃስ ወንጌል 10:16 ላይ “የሚሰማችሁ እኔን ይሰማል፤ እናንተንም የጣለ እኔን ይጥላል፤ እኔንም የጣለ የላከኝን ይጥላል።” ብሎ የፈታው ጉዳይ ነው። ሐዋርያው ጴጥሮስ አህዛብ ለሆኑት የቆርኔሌዎስ ቤተሰቦች ወንጌል መስበኩን የደመደመው “በእርሱ የሚያምን ሁሉ በስሙ የኃጢአቱን ስርየት እንዲቀበል ነቢያት ሁሉ ይመስክሩለታል። በኢየሱስ ክርስቶስ ስምም ይጠመቁ ዘንድ አዘዛቸው። ከዚህ በኋላ ጥቂት ቀን እንዲቀመጥ ለመኑት።” (ሐዋ. 10:43፣48) በሚል ቃል ነበር።

በኋላም የአህዛብ ጉዳይ በመጀመሪያይቱ ቤተክርስቲያን አወዛጋቢ ሆኖ በተነሳበት ወቅት ሐዋርያው ጴጥሮስ ይህንን የሹመት ጉዳይ አጽንኦት ሰጥቶ በዘመኑ የነበሩ ጉዳዮች ሁሉ በዚህ ሰው ሲቆረጡ (አልባት ሲያገኙ) መመልከት እንችላለን። “ከብዙ ክርክርም በኋላ ጴጥሮስ ተነሥቶ እንዲህ አላቸው ወንድሞች ሆይ፥ አሕዛብ ከአፌ የወንጌልን ቃል ስምተው ያምኑ ዘንድ እግዚአብሔር በመጀመሪያው ዘመን ከእናንተ እኔን እንደ መረጠኝ እናንተ ታውቃላችሁ።” (ሐዋ. 15:7)።

25. በማቴዎስ 28:19 የተጻፈውን ቃል ምስጢር ለመረዳት አስቀድመው መንፈስቅዱስን መሞላት ነበረባቸው።

የመንፈስ ቅዱስ መውረድ ዋናው ምክንያት ወደ እውነት ሁሉ ሕዝቡን መምራትና የክርስቶስን ትዕዛዛት ወይም በስጋ ሊሸከሙት ያልቻሉትን ትልልቅ ጥልቅ የሆኑ ምስጢራት የሚገልጥ እና የሚተነትን መንፈስ ቅዱስ ስለሆነ ፍጹም መለኮታዊ ሊያስብል የሚችለውን የአዲስ ኪዳን መዳን ዕውቀት በዚህ በከበራው ስጦታ ውስጥ ተጠቅልሎ ለሰው ልጆች

ሁሉ እንዲታወቅ ሆነ። አስቀድሞ “ጌታችን ኢየሱስ እንደተናገረው የምነግራችሁ ገና ብዙ አለኝ፤ ነገር ግን አሁን ልትሸከሙት አትችሉም። ግን እርሱ የእውነት መንፈስ በመጣ ጊዜ ወደ እውነት ሁሉ ይመራችኋል፤ የሚሰማውን ሁሉ ይናገራል እንጂ ከራሱ አይነግርምና፤ የሚመጣውንም ይነግራችኋል። እርሱ ያከብረኛል፤ ለእኔ ካለኝ ወስዶ ይነግራችኋልና። ለአብ ያለው ሁሉ የእኔ ነው፤ ስለዚህ፡- ለእኔ ካለኝ ወስዶ ይነግራችኋል አልሁ።” (ዮሐ. 16 :11-15)፡ : ተብሎ እንደተጻፈ መንፈስ ቅዱስ የእውነትን ቃል እርግጠኝነት የሚያበስረውን የመዳን ቃል ሐዋ. 2:38 እስኪገልጠው ድረስ ተዘግተው መጠበቅ ነበረባቸው። ዛሬ መንፈስ የሌላቸው እና ምሪትን ከመንፈስ ቅዱስ ያልተቀበሉ የማቴዎስ ወንጌል አፈጻጸም ሊረዱት እና ሊፈጽሙት ይከብዳቸዋል።

26. ጌታ እርሱ ለአፈፃፀማቸው ምስክር ሊሆን ከእነርሱ ጋር ይሰራ ነበር ቃሉን በምልክት በተዓምራት እየመሰከረለት ነበር።

እነርሱ ከእርሱ የተቀበሉትን ትዕዛዝ በኢየሱስ ስም በማጥመቅ ሲያፀኑት እርሱ መንፈስ ቅዱስን በማደል (የመንፈስ ቅዱስ) አጥማቂ በመሆን) ቃሉን አፀናላቸው። ሐዋርያቱ የጌታን ትዕዛዝ አፈጻጸም ሰዋዊ ለማድረግ ብዙዎች ሲሞክሩ ይስተዋላል። ነገር ግን ሐዋርያው ጳውሎስ በገላትያ መልዕክቱ “ወንድሞች ሆይ፥ በእኔ የተሰበከ ወንጌል እንደ ሰው እንዳይደለ አስታውቃችኋለሁ።” (ገላትያ 1:11)። በማለት እንደ ሰው እንዳልተሰበከ ያረጋግጥልናል። ዕብራውያን መልዕክቱ ደግሞ “ይህ በጌታ በመጀመሪያ የተነገረ ነበርና፥ የሰሙትም ለእኛ አጸኑት።” (ዕብ. 2:3)። አስቀድሞ በጌታ የተነገረው ትምህርት በሐዋርያቱ ለመጽናቱ ማስረጃ ያቀርባል። ከምንም በላይ የውኃ አጥማቂ ሆነው የመንፈስ ቅዱስ እና እሳት አጥማቂው ጌታ መንፈስ ቅዱስን በማውረድ ስለመሰከረላቸው የድርጊት አፈጻጠማቸው እውነተኝነት ማረጋገጫ ሆናቸው።

27. የማቴዎስ 28:19-20 የአዲስ ኪዳን የውኃ ጥምቀት ከሆነና ይህም ስለጥምቀት የመጽሐፍ ቅዱስ ትምህርት ጥምቀት ከሞተው እና ከተነሳው ከኢየሱስ ጋር ያስተባብራል በሚል እውነት ላይ የቆመ ስለሆነ ሌሎችን አካላት (የመለኮት አባላት) መጥራት ተገቢ አይሆንም ማለት አመክኒያዊ ማስረጃ ነው።

ጥምቀት ከክርስቶስ ጋር መቀበር እንደሆነ እና መተባበርም ያለብን ሞቱን በሚመስል ሞት ከእርሱ ጋር መተባበር ሆኖ እሱ እንደተነሳ በአዲስ ሕይወት ለመመላለስ “ከሞቱ ጋር አንድ እንሆን ዘንድ በጥምቀት ከእርሱ ጋር ተቀበርን።” ስለሚል እና ይህም በኢየሱስ ክርስቶስ ትንሣኤ ነው፤ ተብሎ ስለተጻፈ ሞት ፣ መቀበር እና ትንሣኤ የሌለበትን አብ እና መንፈስ ቅዱስን በጥምቀት መተባበር አይቻልም። ነገር ግን የዳግመኛ መወለድ ሌላኛው ክፍል መንፈስ ቅዱስን መቀበል በመሆኑ የእሳት (የመንፈስ) ሕብረት እንዲኖረን ያደረጋል። ከዚህም በመነሳት በሞተው፣ በተቀበረው እና በተነሳው በክርስቶስ ኢየሱስ አምኖ መጠመቅ መጽሐፍ ቅዱሳዊ ነው።

28. የማቴዎስ 28:19-20 መዝጊያ ዐርፍተ ነገር እስከ ዓለም ፍፃሜ ይህን የሐዋርያት ትምህርት ከሚጠብቁ እና ከሚከተሉ ጋር ነኝ የሚል መልዕክት ነው ።

“...እነሆም እኔ እስከ ዓለም ፍፃሜ ድረስ ሁልጊዜ ከእናንተ ጋር ነኝ።” (ማቴ. 28:20)። ኢየሱስ ዛሬም ልክ እንደ ደቀመዛሙርቱ ከታዘዝነው ዛሬም እንደ ቃልኪዳኑ አብሮን ይሰራል ነገርግን ከሐዋርያት አስተምህሮ ካፈነገጥን ክርስቶስ ኢየሱስ ከእኛ ጋር አይሆንም። “ጌታ ሆይ፥ ማን ነህ? አለው። እርሱም፡- አንተ የምታሳድደኝ እኔ ኢየሱስ ነኝ፤ የመውጊያውን ብረት ብትቃወም ለአንተ ይብስብሃል አለው። እየተንቀጠቀጠና እየተደነቀ፡- ጌታ ሆይ፥ ምን አደርግ ዘንድ ትወዳለህ? አለው። ጌታም፡- ተነሥተህ ወደ ከተማ ግባና ታደርገው ዘንድ የሚያስፈልግህን ይነግሩሃል አለው።” (ሐዋ. 9:5-6)። ያደርገው ዘንድ የተነገረው ቃል ይህ ነው። “አሁንስ ለምን ትዘገያለህ? ተነሣና ስሙን እየጠራህ ተጠመቅ ከኃጢአትህም ታጠብ።” (ሐዋ. 22:16)። ከዚህም የምንረዳው ጌታ አብሮ በኢየሱስ ስም የሚፈጸመውን የአዲስ ኪዳን ጥምቀት ያስፈጽም እንደነበረ ነው። “እነርሱም ወጥተው በየስፍራው ሁሉ ሰበኩ፥ ጌታም ከእነርሱ ጋር ይሠራ ነበር፥ በሚከተሉትም ምልክቶች ቃሉን ያጸና ነበር።” (ማር. 16:20) ስለዚህም ዛሬም ጌታ በዚህ በሐዋርያቱ

መንገድ ላይ ነውና “እንግዲያስ፥ ወንድሞች ሆይ፥ ጸንታችሁ ቁሙ፥ በቃላችንም ቢሆን ወይም በመልእክታችን የተማራችሁትን ወግ ያዙ።” (2ኛ ተሰ. 2:15) ብለውናል።

ተጨማሪ እውነታዎች የማቴዎስ 28:19-20

1. የማቴዎስ ወንጌል 28:19 በሐዋርያት እና በነቢያት መሰረት ለቆመ በአንድ ብቸኛ እግዚአብሔር በስጋ መገለጥ ለሚያምን ሰው መልክቱ ሙሉ ሆኖ በኢየሱስ ስም ከመጠመቅ አያግደውም በአንድ እግዚአብሔር የሚያምኑ በኢየሱስ ስም ይጠመቃሉ ስላሴን የሚያምን ግን እንደ ሐዋ 2:38 በስሙ ሊጠመቅ አይችልም።

ይህ የመጽሐፍ ቅዱሳችን ክፍል መረዳቱ የሚመነጨው ስለ አምላክ ከሚኖረን የመጽሐፍ ቅዱሳዊው መሰረታዊ ትምህርት ነው። መላው የመጽሐፍ ቅዱስ አውድ ስለ አንድ ብቸኛ አምላክ የሚናገር መሆኑ ግንዛቤ ውስጥ ላስገባ የጥምቀት ቀመር ለውጥ ፈጽሞ ሊያመጣ አይችልም። በዚህ በአንድ ብቸኛ አምላክ በስጋ መገለጥ የሚያምኑ እግዚአብሔር አንድ ስሙም አንድ የሚለውን መሰረታዊ ዕውቀት ስላልተቀሙ በአዳኙ ስም የመዳን (የኃጢአት ስርየት) ጥምቀትን ከማድረግ አይጎሉም። ነገር ግን ከመሰረታዊው የእግዚአብሔር የማንነት ዕውቀት ያፈነገጡ እና የብዙ አካላትን (አባላትን) አንድነት አምልኮ የሚከተሉ በተመሳሳይ ከመጽሐፍ ቅዱሳዊው የጥምቀት ቀመር ይጎላሉ። እንደ ስላሴ አስተምህሮ ጥምቀቱን ለማድረግ ይገደዳሉ። ለዚህም ነው አንድ ሰው ሲጠመቅ ከሶስቱ የስላሴ አካላት ጋር እንደሚተባበር የሚናገሩት በአንጻሩ የአንድ ብቸኛው አምላክ በስጋ መገለጥን የሚያምነው የመጽሐፍ ቅዱስ እምነት አንድ ሰው ሲጠመቅ ከክርስቶስ ጋር ይተባበራል ይላል። “ወይስ ከክርስቶስ ኢየሱስ ጋር አንድ እንሆን ዘንድ የተጠመቅን ሁላችን ከሞቱ ጋር አንድ እንሆን ዘንድ እንደ ተጠመቅን አታውቁም? እንግዲህ ከክርስቶስ በአብ ክብር ከሙታን እንደ ተነሣ እንዲሁ እኛም በአዲስ ሕይወት እንድንመላለስ፥ ከሞቱ ጋር አንድ እንሆን ዘንድ በጥምቀት ከእርሱ ጋር ተቀበርን።ሞቱንም በሚመስል ሞት ከእርሱ ጋር ከተባበርን ትንሣኤውን በሚመስል ትንሣኤ ደግሞ ከእርሱ ጋር እንተባበራለን።” (ሮሜ 6:3-5)።

2. በመጽሐፍ “በሃይማኖት ብትኖሩ ራሳችሁን መርምሩ፤ ራሳችሁን ፈትኑ፤” (2ኛ ቆሮ. 13:5) እንደሚል የምናስተምረውን ቃል እርግጠኝነት ልንፈትሸው ይገባል።

በማቴዎስ 28 ዙሪያ መጽሐፍ ቅዱሳዊ ያልሆነ የሃይማኖት መሪዎች የተማከሩበት እና እያስተማሩበት ያለ እስከዛሬ የሚነገር ሃሰት ሊኖር ይችላል ብለን ማሰባችን አስደንጋጭ ሊሆን ይችላል ። ይህም በማቴዎስ ምዕራፍ 28 በተጻፈው ታሪክ የሚታይ እውነታ ነው። አስተማሪዎች በገንዘብን ተሸንግለው ከአለቆች እና ካህናት ጋር ተስማምተው እስከዛሬ ድረስ የሚወራ ውሸት በአይሁድ ዘንድ አኑረዋል ። “ከሸማግሎች ጋርም ተሰብስበው ተማከሩና ለጭፍሮች ብዙ ገንዘብ ሰጥተዋቸው።እኛ ተኝተን ሳለን ደቀ መዛሙርቱ በሌሊት መጥተው ሰረቁት በሉ።ይህም በገዢው ዘንድ የተሰማ እንደ ሆነ፥ እኛ እናስረዳዋለን እናንተም ያለ ሥጋት እንድትሆኑ እናደርጋለን አሉአቸው።እነርሱም ገንዘቡን ተቀብለው እንደ አስተማሩአቸው አደረጉ። ይህም ነገር በአይሁድ ዘንድ እስከ ዛሬ ድረስ ሲወራ ይኖራል።” (ማቴ. 28 :12-15) ዛሬስ ከዚህ ክፍል ጋር ተያይዞ የሚነገር ስህተት ይኖር ይሆን?

